

**जयपुर डॉक्टर वेलफेयर सोसाइटी के 'टैबलिंग्टन' कार्यक्रम के लिए माननीय लोकसभा अध्यक्ष का सम्बोधन**

1. गुलाबी नगरी जयपुर में आज आप सम्मानित डॉक्टर्स के बीच उपस्थित होकर मुझे प्रसन्नता का अनुभव हो रहा है। समर्पित भाव से सेवा करने वाले, स्वास्थ्य को लेकर जागरुकता फैलाने वाले डॉक्टर्स स्वयं अपनी अच्छी हेल्थ के लिए भी नियमित तौर पर खेलों में भागीदारी करते रहते हैं, यह बड़ी खुशी की बात है।
2. मुझे ज्ञात हुआ कि आप लोग अब तक जिस स्पोर्ट्स टूर्नामेंट 'टैबलिंग्टन' का आयोजन ज़िला स्तर पर करते आ रहे हैं, अब उसका आयोजन आप नेशनल लेवल पर करने जा रहे हैं।
3. जयपुर की डॉक्टर कम्युनिटी अपनी हेल्थ को लेकर तथा आपसी मेल जोल बढ़ाने के लिए ये जो कदम उठा रही है, इसके लिए मैं आपको बहुत-बहुत साधुवाद देता हूँ। आपके इस कार्यक्रम की सराहना करता हूँ।
4. आपने मुझे बताया है कि जब इस वर्ष सितंबर में आप टेबलिंग्टन का आयोजन करेंगे, तो करीब एक हजार डॉक्टर्स पूरे देश से इस आयोजन का हिस्सा बनेंगे। टूर्नामेंट में खेलों की संख्या भी बढ़ाई गई है। टूर्नामेंट का यह विस्तार निश्चय ही प्रसन्नता का विषय है। इससे आपके और साथी भी इस आयोजन से जुड़ेंगे। मित्रों, खेल हमारे जीवन का अहम हिस्सा है। तन और मन दोनों को स्वस्थ रखने के लिए खेल बहुत जरूरी है। अच्छे स्वास्थ्य के लिए जीवनशैली और तकनीक आप डॉक्टर्स से बेहतर तो कौन ही बता पाएगा! इसलिए मैं समझता हूँ कि आपके द्वारा शुरू किया गया ये खेल आयोजन समाज के अन्य वर्गों एवं लोगों को भी प्रेरित करेगा।
5. डॉक्टर्स की बात ही ऐसी होती है कि जो कह दिया उसे लोग बड़ी गंभीरता से सुनते हैं, उस पर विचार करते हैं। उस पर काम करते हैं। आपकी बात कभी हल्के में नहीं ली जाती। इसलिए मैं समझता हूँ कि दूसरे लोग भी आपकी यह सक्रियता देखकर प्रेरित होंगे।
6. प्रिय साथियों, दो साल पहले कोरोना महामारी के समय पूरी दुनिया जब इस असमंजस में थी कि इस बीमारी से कैसे बचाव होगा? इस पर किस प्रकार नियंत्रण किया जाएगा! तब आप डॉक्टर्स ने तथा पैरा मेडिकल स्टाफ ने संकटमोचक बनकर काम किया। अनेक डॉक्टर्स ने दिन-रात मेहनत कर लाखों लोगों का जीवन बचाया और कोरोना से जंग में अपना जीवन भी न्योछावर कर दिया। मैं उन सभी डॉक्टर्स और कोरोना वारियर्स को अपनी विनम्र श्रद्धांजलि अर्पित करता हूँ।
7. डॉक्टर्स को ईश्वर का दूसरा रूप कहा जाता है और वह ऐसे ही नहीं कहा जाता। कितने ही लोग ऐसे होंगे जिनका जीवन किसी संकट में पड़ा होगा, किसी बीमारी या दुर्घटना का शिकार हुआ होगा, या फिर कई बार हमें ऐसा लगता है कि क्या हम किसी हमारे अपने को खो देंगे? लेकिन हमारे डॉक्टर्स ऐसे मौके पर किसी देवदूत की तरह जीवन की दिशा बदल देते हैं, हमें एक नया जीवन दे देते हैं।
8. कोरोना के समय में हमारे डॉक्टर्स, नर्सिंग कर्मचारी, मेडिकल स्टाफ, सफाई कर्मचारियों और सुरक्षाकर्मियों, सभी ने मिलकर जो काम किया है, वह कभी भी भुलाया नहीं जा सकता।
9. मित्रों, पूरे देश के लिए यह खुशी की बात है कि अभी हाल ही में आशा कार्यकर्ताओं को विश्व स्वास्थ्य संगठन द्वारा ग्लोबल हेल्थ लीडर्स अवॉर्ड से सम्मानित किया गया है। देश के स्वास्थ्य सेवा तंत्र

में मजबूत कड़ी के रूप में आशा बहनों की अत्यंत महत्वपूर्ण भूमिका है। परिवार कल्याण और जन स्वास्थ्य के प्रति उनके निःस्वार्थ समर्पण का मैं हृदय से अभिनंदन करता हूँ।

10. साथियों, मेरा अपना अनुभव है कि राजस्थान के डॉक्टर्स बड़े कुशल हैं। इसी के साथ हमारे यहां हेल्थ इंफ्रास्ट्रक्चर भी मौजूद है। बस जरूरत है नई तकनीक के साथ प्रदेश की स्वास्थ्य व्यवस्था को अपडेट और आधुनिक बनाने की।

11. आज राजस्थान दुनिया भर में अपने पर्यटन के लिए जाना जाता है। हम चाहते हैं कि इसी तरह आने वाले समय में राजस्थान दुनिया में मेडिकल हब के रूप में जाना जाए।

12. हमारा यह सपना है कि बड़ी से बड़ी बीमारी का इलाज हमारे प्रदेश राजस्थान में सुलभ हो। यहां के गांवों, कस्बों और हरेक नगर में उन्नत तकनीक से युक्त हेल्थ इंफ्रास्ट्रक्चर विकसित किया जाए। ग्रामीण स्वास्थ्य सुविधाओं पर भी विशेष ध्यान दिया जाए ताकि गांव के आदमी को भी उसी के गांव में वो इलाज मिल सके, जिसके लिए उसे महानगरों में जाना पड़ता है। हमारे गांवों में हेल्थ सिस्टम के विकास एवं जन जन में स्वास्थ्य को लेकर जागरूकता के लिए आप लोगों की भूमिका बहुत अहम हो जाती है।

13. राजस्थान में दुनिया का बेहतर से बेहतर इलाज हो सके, यहां की स्वास्थ्य सुविधाएं इतनी सुविकसित और सुलभ हों, इसके लिए आप डॉक्टर्स को नए रिसर्च और नई तकनीक के विकास पर भी काम करना होगा।

14. राजस्थान में योग और आयुर्वेद जैसी हमारी प्राकृतिक चिकित्सा पद्धति के विकास की अपार संभावनाएं हैं। हम चाहते हैं कि यहां एक ऐसा हेल्थ सिस्टम डेवलप हो, जहां सभी चिकित्सा पद्धतियों का समावेश हो।

15. कोरोना से पहले हमारे यहाँ मेडिकल क्षेत्र में आधारभूत संरचना की कहीं न कहीं एक कमी थी। कोरोना के दौर में हमने अपने हेल्थ सेक्टर को डेवलप किया है। बड़े स्तर पर वेन्टीलेटर, दवाओं का उत्पादन हुआ है। ऑक्सीजन और बेड्स के मैनेजमेंट में सुधार हुआ है। आज देश में तेजी से नए एम्स खोले जा रहे हैं, नए मेडिकल कॉलेज बनाए जा रहे हैं तथा आधुनिक हेल्थ इंफ्रास्ट्रक्चर खड़ा किया जा रहा है।

16. भारत ने अपने बल पर दुनिया का सबसे बड़ा कोविड टीकाकरण अभियान चलाया है। हमने अपने लेवल पर वैक्सीन, मास्क, पीपीई किट्स का प्रोडक्शन किया।

17. हमारे डॉक्टर्स और मेडिकल स्टाफ ने 135 करोड़ देशवासियों की पूर्ण समरपण भाव से सेवा की, यह बड़ी बात है। आपकी सेवा, आपका श्रम 'सर्वे भवन्तु सुखिनः' के हमारे संकल्प को सिद्ध करता है।

18. प्रिय साथियों, आप में से अनेक डॉक्टर्स महीने या साल में प्रायः निःशुल्क हेल्थ कैम्प लगाते होंगे। आप में से बहुत से लोग किसी एनजीओ के साथ जुड़े होंगे, अनेक डॉक्टर कई मौकों पर निःशुल्क स्वास्थ्य सेवा देने का काम करते होंगे। आपके ये कार्य अनुकरणीय हैं। निःशुल्क स्वास्थ्य शिविर से समाज का वह तबका लाभान्वित होता है, जो कहीं न कहीं अच्छे इलाज से वंचित रह जाता है।

19. जब किसी गरीब को सस्ता और उत्तम इलाज सुलभ होता है, तो उसका व्यवस्था पर भरोसा मजबूत होता है। इलाज के खर्च की चिंता से गरीब को मुक्ति मिलती है, तो वह निश्चित होकर गरीबी से बाहर निकलने के लिए परिश्रम करता है। बीते कुछ वर्षों में हमारे हेल्थ सेक्टर में जितनी भी योजनाएं लागू की गईं, मैं समझता हूँ कि उसके पीछे यही सोच है।

20. मैं आपसे आज यह अपील करता हूँ कि आप अपने सेवा कार्यों का विस्तार करें। आप सप्ताह में कोई दिन, दिन का कोई समय, या महीने में विशेष दिन निर्धारित कर सकते हैं, जब आप ज़रूरतमन्द मरीजों को फ्री उपचार व परामर्श दें। इस दायित्व को देश और समाज के लिए अपनी ज़िम्मेदारी मानकर गंभीरता से निभाए। मानवता हित में निश्चित ही ये आपका बड़ा योगदान होगा।

21. मैंने अपने संसदीय क्षेत्र कोटा-बूंदी में 'हर गाँव स्वस्थ-हर परिवार स्वस्थ' एक हेल्थ कैम्पेन चलाया है। इसमें मेरी सोच है कि गाँव-गाँव में भी यदि कोई व्यक्ति को गंभीर बीमारी है, तो उसका सम्पूर्ण निदान हो। इसके लिए पंचायत समितियों के स्तर पर हम निःशुल्क हेल्थ कैम्प का आयोजन करते हैं।

22. मेरा प्लान है कि गाँव का कोई व्यक्ति उस कैम्प में आकर अपनी जाँच करवाए। जाँच में जो बीमारी सामने आती है, उसका इलाज यदि वहाँ संभव है तो वहाँ हो जाए, सीएचसी में संभव है तो वहाँ हो जाए, जिला अस्पताल में संभव हो, तो वहाँ इलाज हो जाए। गाँव-कस्बे का हर एक व्यक्ति स्वस्थ होना चाहिए, स्वास्थ्य सबका अधिकार होना चाहिए; इसके लिए हम प्रयास कर रहे हैं।

23. मित्रों, हमारे देश के डॉक्टरों पूरी दुनिया में अपना कौशल, अपनी क्षमता साबित कर चुके हैं। भारत के चिकित्सकों की काबिलियत दुनिया में सबसे बेहतर है। आज हम देखते हैं कि दुनिया में जितने भी बड़े और विकसित देश हैं, हम जहाँ भी देखते हैं, वहाँ हेल्थ सेक्टर में भारत के डॉक्टर सबसे ज़्यादा मिलते हैं। मुझे विश्वास है कि हमारे मानव संसाधन की यह क्षमता, हमारे देश की यह ऊर्जा ही हमें 21वीं सदी में शीर्ष पर पहुंचाएगी।

24. मित्रों, इस वर्ष हम अपनी आज़ादी के 75वें वर्ष को 'अमृत महोत्सव' के रूप में मना रहे हैं। इन 75 वर्षों के दौरान हमने जो तरक्की की है, जो उपलब्धियां हासिल की हैं, यह अमृत महोत्सव उन उपलब्धियों की खुशी मनाने का अवसर है।

25. इसके साथ ही, मैं समझता हूँ कि यह अवसर हमारे लिए इसलिए भी महत्वपूर्ण है कि हम किस तरह अपने राष्ट्र की उन्नति में भागीदार बन सकते हैं, हम किस तरह अपने देश की उपलब्धियों में अपना योगदान दे सकते हैं।

26. आने वाले 25 वर्षों बाद भारत जब अपनी आज़ादी की 100वीं वर्षगाँठ बनाए तो उसमें हमारे कार्यों की भूमिका हो, उसमें हमारा योगदान हो; हमें इस दिशा में आगे बढ़ना है।

27. जब हम कहते हैं कि 21वीं सदी दुनिया में भारत की सदी होगी, जब हम कहते हैं कि भारत दुनिया का नेतृत्व करेगा; तब यह स्वाभाविक है कि ऐसा भारत स्वस्थ और निरोगी भारत होगा।

28. स्वस्थ और निरोगी भारत बनाने की यह बड़ी ज़िम्मेदारी आपके कंधों पर है। आप अपने प्रयासों में सफल हो, भारत की भावी तरक्की के प्रमुख भागीदार बने, ऐसी शुभकामनाएं मैं आपको देता हूँ।

29. अंत में आपको मेरी ओर से हार्दिक शुभकामनाएं तथा राष्ट्रीय स्तर पर होने जा रहे आपके स्पोर्ट्स टूर्नामेंट के सफल आयोजन के लिए भी आपको अनेक-अनेक शुभकामनाएं।

धन्यवाद। जय हिन्द।

-----